

1 TESALONICENSES

Nacharam hēsap Pabloou Tesalónicapienag p'ã deepäitarr

Chi p'ätarr. Mäg carta Pabloouta p'äjim. Hirua carta p'ämatarr k'apan t'ANAM hee chamäg nacharam carta Tesalónicapienag deepäitarrta tagam k'ääijä nacha p'äjimjöö sim.

Chijä k'ANAN hat'eeta p'äji. Pabloou Tesalónicapienag maach peerdajem hiek jawaan maawai hirua jaau NARRAM k'öchk'abam k'ANAN pöoma t'ANAJIM haajem (Hch. 17:1-9). Tesalónicapien hārcha judionaan k'abam k'ANAN hajieb mama, Pabloou jaau NARRAM hūrwi hāu k'apanaam k'ANANAUTA hālk'ajjerram haajem. Mama hīchab hāaur k'ANAN judionaan haig narr k'ANANAU mag Pabloou jajaauk'am hūrwi hamach heem k'ANANAUPA jūrram k'ANANAU hālk'ap'ö t'ANAM hoobaawai, warag Pablo dāita meeurk'a p'öbaadēwi warre hamach p'öbör heemua JARPÄIJERRAM hanaabā. Maimua mawia Corinto barbaimaawai jūrr Timoteo Tesalonicaag pāijim haajem, mam chi hālk'a durrarr k'ANANDAM wawimamua ham k'tiir honee hapimk'tiir. Hirua k'ap'Λ sējim, mamaam k'ANAN dāi chi hālk'aba NAM k'ANAN garmua k'aigba NAM (2:14; 3:1-5). Maimua Timoteo bēewi hāu hamachdēu hālk'atarr hiek gaai hagt'a hubΛ NAM ha jaubaicheewaita Pablo honeeubaadēwi mäg nacharam carta hamag deepäijim haajem, hich mag hamach narrjō hogdΛba wēNARRAPI jaaupāaig (3:6-7).

K'an jawaag hajī. Mäg hēsap gaaipai ham k'tiir honee hiek'anaa, ham k'a k'ösi simjā jaaunaa, warag nem k'tiir pogk'e jaaumamua ham wawī sim, jāga naaju haai nΛ ha k'ap hamk'tiir (4:1-12; 5:12-22). Deeu Cristo bēēju hanAM hamau k'tiirju NAMJÄ Pabloou k'ap'Λ sējim. Hamau hajap'Λ k'ap'Λ ham k'ösi naajim haajem, jāga haju Hēwandamau Cristo hiek hālk'a NAM hee mee NAM k'ANAN dāi. Hamau mag k'ap ham k'ösi narr haawai jōoi Pabloou hajap'ata mag deeu Cristo bēēju hanAMJÄ hamag jaaupāijim (5:1-11). Hich mag capitulo hō NAMPPIERR jōoirau hich hag hiekpaita p'ARēu jajawagmam (1:10; 2:19-20; 3:13; 4:13-18; 5:23).

1 ¹Mach Pabloouta Silvano dāi Timoteopa hāba NAMUA MÄG hēsap p'ã deepäi chirAM pāar Tesalónica p'öbör hee Cristo gaaimua maach hāba k'odk'a NAM k'ANANAG. Mua k'ap'Λ chirAM, chadcha pāar Hēwandam chi Haai gaai hubΛ t'ierrk'anaa hīchab maach Pör Jesucristo dāijā hubΛ NAM. Marau Hēwandamagta jēu NAM, pāar hāuu wai sīnaa hīchab k'öinaa wai siemk'tiir.

Jāga wēnΛrrajī Tesalónicapien hōor dau na

²Maran mau warp naab mamΛ, hed hēepierr maachdēu Hēwandamag jēeuwai hirigta hūu hajim ha durraajem pāar kōit. ³Mag pāar higwia hirig hūu hajim hanΛm haig hīchab marau k'īir heyaa haajem, jāga pārau pāachdēu hΛk'atarr hiek gaai bΛΛrjā hiekchēba warag p'idk'am k'ōsi p'idk'a nΛ, maimua jāga mag maach Pōr Jesucristo bēejujā k'ōsi nΛ nΛm gaaimua chik'amnau pāach dāi k'aigba haadēp haawaijā hichdēu pāar heeg hoojē, magΛm hiekjā higba hāwat wēnΛrramk'īir. Marau k'ap'Λ nΛm, pārau chadcha dich k'apeen k'a k'ōsinaa Hēwandamjā k'ōsi naawaita jāg p'idk'a nΛm. Mag gaaimuata hirig hūu hajim ha durraajem pāar kōit. ⁴Cristo gaaimua k'odamnaa, marau k'ap'Λ nΛm chadcha hich Hēwandamauta pāar jar haujim. Magtarr haawai hichdēujā chadcha pāar k'ōsi sim. ⁵Marau pāar haar Hēwandam hiek jaau wēnΛrrawai sīi maachdēu jaau k'ōchgaupai k'aba, hich Hēwandam Hak'ar hag jua t'ēegau jaaupibaawai hajim; maimua mag nΛm dāi hīchab chadcharam hiekk'a sim maachdēujā k'ap'Λ nΛisiewai hajim. Pārau k'ap'Λ nΛm, jāga pāar hee maar wēnΛrrajī, pāach hūu wajap'a wēnΛrramk'īir.

⁶Pāach daūa maar mag wajap'a wēnΛrrΛm hoobaawai, pārau maar wēnΛrraajemjō hawia hīchab maach Pōr Jesús nΛrrarrjō hajierram. Hich hag gaaimua pāar p'it'urg haujierrab mamΛ, hich Hēwandam Hak'arauta pāar t'āar honee hapi sīewai pārau maach peerdΛajem hiekjā honee hΛk'ajjerram. ⁷Pāachdēu magtarr gaaimua Macedoniapienau maimua Acayapienaujā t'um chi hΛk'a durrarr k'ΛΛnau hūu pāar hagpierraa wēnΛrrΛm hoo nΛm. ⁸Pāar haigmuata maach Pōr Jesucristo hiek'an sīi haaidΛbaadēm. Mag haaidΛbaadēm sīi Macedonia durrpaijā k'aba, ni Acaya durrpaijā k'aba, durrpierrta haaidΛ jōisim. Mag nΛm dāi hīchab pāachdēu Hēwandam hiek hΛk'atarrpai hogdΛba hΛk'a nΛmjā t'umaam k'ΛΛnau k'ak'apdō t'ΛnΛm. Mag k'ak'apdō wējōm haawai marau tag pāar jaauju haai k'aba nΛm. ⁹Marau hamachig jaauju nawe hamach garmuata marag jaau nΛm, marau pāar hoon weetwai jāga pārau maar pāach hee baarpjī, maimua jāga parhoobam nemta pāach hēwandamk'a wai nΛnΛid harrjā hisegmajierrā, jūrr Hēwandam chaar chadcha hīu sīejemΛgpaita jēeu wēnΛrraag. ¹⁰Hēwandam Hiewaa Jesús meewia hīu p'iidΛtarr hΛgt'armua deeu bēeju pārau nΛ nΛmjā mau marag jaau nΛm hīchab. Magua maach Pōr Jesuugta hūu hajim ha chirΛm, hūu hi gaaimuata Hēwandamau maach hi hagk'am hed maach gaai jua k'Λaba deēju harrjā maach peerdΛ hautarr haawai.

Pablo p'idag Tesalónica p'ōbōr hee

2 ¹K'odamnaa, pārau k'ap'Λ nΛm, maar pāar haar hudt'uurwai hūu parcha k'abajim. ²Pārau k'ap'Λ nΛm hīchab, Filipos p'ōbōr hee naawai hōrau

maach k'iirchajä hiek'anaa
 maar dāi k'aigba haajerr;
 mamΛ mag nΛm hāba hΛu
 Hēwandamau maar heeg
 hoowi maar juagjä hoojim,
 mΛg hiek p'it'urg haadēp'Λm
 heejä hogdΛba warag hichdēu
 maach peerdΛ haaujem hiekta
 pārag jaaumk'iir. ³Marau
 maachdēu jaau wēnΛrrar
 hiek wajap'a k'ap'Λ narr
 haawai, himeerk'awi sēuk'ajä
 nem jauba, ni juau hogt'om
 chik'am k'ūguraagpajä k'aba
 chadchata jaau wēnΛrrajim,
⁴hich Hēwandamauta
 maar jar hauwia hichdēu
 hōor peerdΛ haaujem



(1TH 2.9)

hiekta jaaupitarr haawai. Maguata marau mΛg hi hiek jaau wēnΛrrΛm. Mag
 jaau wēnΛrrΛm chan mag sī hōrag maach k'ōigpim k'ōchgaujä k'aba, hich
 Hēwandamau hichdēuta maach t'āarjā k'ogreu jΛrmamjō t'um k'ap'Λ sierramua
 hoowaijā magta hΛu siēwaita mag jaau wēnΛrrΛm. ⁵Pārau k'ap'Λ nΛm hīchab,
 marau sī maachdēu jaau wēnΛrrΛm hiek hΛk'amk'iirjā chadam hiekjō pāar
 t'ō hiek'aba, ni sī mag wēnΛrrΛmua p'atk'on haum k'ōchgaujä k'abata mag
 jaaujeejim. Marau mag jaau wēnΛrraajerr Hēwandamaujā k'ap'Λ sim. ⁶Marau
 mag sī hōrau maachigta hee hamk'iirjā jarba, ni pāragjā maach higwia maarta
 t'ō hiyΛΛ habatjā habajim. ⁷Cristoou hich hi jaaumk'iir maachta jar hautarr
 haawai chadcha hiek t'eeg nΛm hawia marau pāar dāi maachdēu ham haig
 haju haai naajim. MamΛ magjā magba sī warag chaain daumeraamjō naajim
 pāar hee. Pārau hooba haajēh, jāga hΛΛirau bΛlrjā hich chaain chig haba
 jāsene p'ē wai siejē. ⁸Hich jāgta pāarjā marau daupii wai naabajieb; magua
 marau pārag Hēwandam hiek jaaum k'ōchag naajim. Pari mag jaau nΛmpajä
 k'aba, hag gaaimua pāar kōit maar k'ēchju harr hak'iinjā ya nawe k'ēchwia
 naak'am, pāar daupigau. ⁹K'odamnaan, pārau k'iir heyaa nΛm, maar pāar hee
 hudt'uurwai jāga maar k'ajeeu durrum hāba p'idk'aajeeji maach bidam hat'ee.
 Hēwandamau maach peerdΛ haaujem hiek pārag jaau wēnΛrrΛmua hedaram
 magwe maar p'idk'aajeejim, heeu naspawia hābmua k'āijā maar jāhogam
 k'ōchgau hichta k'ōjudamjā chukk'u chirajim ham hugua.

¹⁰Pārau k'ap'Λ nΛm, Hēwandam dau na maar bΛlrjā k'aigba k'aba k'ajap'ata
 wēnΛrraajeejim. Magua pāar heem k'ΛΛnau ni hābmujā bΛlrjā marag magΛm
 haba haajeejim. Maagjerr pārau pāach daūa hoowia hīchab hich Hēwandamaujā
 k'ap'Λ sim. ¹¹K'iir heyaa habat hīchab, chi hayau hich chaain wawiejemjō marau

pãach wawinaa pãach k'iir jãsenk'aajerr. ¹²Mag wawimamua marau pãrag "Chadcha Hëwandam dau na wënarraju haai namjõta wënarrat'ã" haajeejim, hichdëu durr jãa sim gaai wënarramk'iir hichdëuta maach t'ãr siewai.

¹³Maguata maraun hich jãg Hëwandamag hãu hajim ha durraajem. Marau Hëwandam hiek jaau wënarrarr pãrau hũurwai chadcha Hëwandam hiek haawaita pãrau hãk'ajierram. Jã chan sãi k'ajap maach hiekpaijã k'abajim; jãan Hëwandam hiek'au. Magtarr haawai hichdëuta pãar wajaug paa harrum. ¹⁴K'odamnaa, har pãach durr heepai hãba naajem k'ãnaupai pãar k'aibag wawaag hat'ee pãar hëudee hëk'a naawai, Judea durrjã hagjõ Hëwandam hiek hãk'a durrum k'ãan dãi harrjõta hajierram pãar dãijã. Hamjã pãarjõ Jesucristo dën haawai pãar dãi harrjõ hamach durrum k'ãnaupaita ham hëudee hëk'aajeejim. ¹⁵Hich mak'ãan judionanauta maach Põr Jesús t'õopãijerram, warrgarwe maach jõoin Hëwandam hi jaau durraajerr k'ãan k'eechjerrjõ. Mag hi t'õopãiwia maarjã k'aibag wawaag hëk'a namua warag maar deuum durrag jar wërppãijerram. Jãk'ãnau chan Hëwandam dau na bãarrjã nem wajap'am wauba haajem. Hamach mag nam gaaimua ni hiwiir hãbam k'ãnaujã Hëwandam hiek jaau nam higar k'aba nam. ¹⁶Maguata judionan k'abam k'ãnagpa maach peerdajem hiek jaaum hiigwaijã magjã k'õchk'aba nam. Hamach mag nam gaaimua hamachta warag Hëwandam dãi hiekk'õr põoma naawai Hëwandamau ham gaai mas deeb k'aba deejü.

Pabloou deeu Tesalónicapien hoon mam k'õchag sierr

¹⁷K'odamnaa, pãar haig naawia hëreü p'õbaadeu tag marau pãar hoobaa nãisijim. Mama magam hãba, marau hãiba pãar hiigjeejim. Maguata pãar hoon mam k'õchaaga naajim. ¹⁸Mag naawai wëtju hëk'ajim; machchajã maju hëk'ajim. Mama dõsãtau hidëu ma mapibajim. ¹⁹Pãadë k'iirjubat: ¿Chijã k'ãanta marau hiigjem habarí? ¿Chijã k'ãan gaaimuata maar honeenaa mag hatagjã Hëwandamau nem wajap'am deebarm hauju k'iirju nam k'ai? Pãar gaaimuama; pãarta marau hiigjem. Maach Põr Jesucristo bëem hedjã pãar gaaimuata maar honee haju. ²⁰Pãar gaaimuata maar honeenaa mag hatagjã maar hãlucha nãisiju.

3 ¹Mag pãar jãga na ha k'ap ham k'õchag chiramjã pöd maba haawai Atenas p'õbõr hee mach happai t'ãbawi 2 jürr maach k'odam Timoteota mua plijim, hichab Cristo hiek jawaag Hëwandamau hichig nem mag haawai bãarrjã hi hichaur magam haba k'itaawai. Hiita mua plijim, pãar hoon mawia pãachdëu hãk'a nam hiek gaai hubã naamk'iir warag pãrag jaaumk'iir, ³maagwai jãg p'it'urg haadëp'am gaaimujã ni hiwiir hãbjã deeu hewag mam hugua. Pãrau k'ap'ã nam, maachin hich jãgta Hëwandamau hich gaaimua p'it'urg hãwat wënarrapim k'õsi sim. ⁴Maach hipaarmua nawejã marau pãrag, hichiita maachin hich jãg hõrau maach dãi k'aigba nam gaaimua hõk'iirjugjã hãwatab k'aba hãwat wënarraju ha jaau naajim. Magtarr haawai chadcha hag hee hõbërrjim. Majã pãrau k'ap'ã nam. ⁵Mag pãar jãga na ha k'ap ham k'õchag chiram tag machdëu hãwatba haadeewaita mua Timoteo plijim, jãga pãrau Hëwandam hiek pãachdëu

hłk'atarr hee wənłrrá ha k'ap jéuumk'iir. Mua pāar k'iirju chirajim, heeu dēgōlp dōsātau k'āijā pārag nem k'aigba waupibarm gaaimua deeu k'āijā hewag hērēu p'ōbaadeewai sīi parta maach p'idk'abarmjō haju k'iirjuwia.

⁶Mama ya hłu deeu Timoteo Tesalónicamua barbaichēm, pāar hoot'urwia. Hi hiek mag pāar Hēwandam hiek gaai hubłnaa pāach k'apeenjā hagdaujō k'ōsi nłm haajem. Hi hiek mag hīchab pāach garmuajā maar k'iir heyaanaa maar hoom k'ōchag naajem haajem, hich jāg maraujā pāar hoom k'ōchag naajemjō. ⁷K'odamnaa, maguata młg p'it'urg haadēp'łm dłi gaai machagjā haadēp hab mama, maar dłrrcha honee naajem, pārau pāachdēu hłk'atarr hiek gaai hogdłaba hagt'a pēdurraawai. ⁸Mag maach Pōr Jesucristo dłita pāar hubł nłm ha hūurwaita maachpajā warag k'iirdam hubł hap'ōbaadeejem. ⁹Jāga hak'iin młg pāar gaaimua Hēwandam na maach honee nłm paar hagpierr hirig hłu hajim habpłik'am. ¹⁰Hedaram magwe Hēwandamag jēu durrumua deeu hūwaai pāar dłi k'iircha hoobark'iina ha durraajem, mag hāba nłisiewai hagt'a pārau k'augba nłmdam jaaubarmua k'augbaawai warag hubł nłisimk'iir.

¹¹Hēwandam maach Hayau maach Pōr Jesús dłimua maar płik'iin hłu hak'am ha durraajem, pāar hoon wētaag. ¹²Mag dłi hīchab maach Pōr Jesuugjā pāar kōit jēu nłm, hich jāg maachdēujā pāar k'ōsi nłmjō pāarjā warag hagdaujō t'umaa jūrr chik'am k'a k'ōsi hapimk'iir. ¹³Hichdēuta pāar t'āarjā hāba hichigta k'iirjupinaa błłrjā pekau chuk'u wai sēpim k'ōsi nłm maach Haai Hēwandam na, deeu hūwaai t'um hich higar hłk'a t'łnłm k'łłn dłi bēe nłm hora. Hich mag maachdēu jēu nłmjō hak'iin hłu hak'am keena.

Hēwandam hoowai hłuum nem

4 ¹K'odamnaa, maach Pōr Jesús hiekta maach hiek gaai t'łwi hīs marau pārag magam hig nłm: Hich jāg maachdēu pāachig jaautarrjō, Hēwandamag pāach hłuu hoomk'iir, har pāach nłmjō hich jāg hagpierraata wənłrrat'ł.

²Maach Pōr Jesuu pārag jaaupibaawai marau pāachig jaautarr ya pārau k'ap'ł nłm. ³Hēwandamaun hāba hich hat'eepaita maachig nem wau wənłrrapim k'ōsi sim; ni hiwiir hābjā dich hōor k'abam dłi k'apese haba. ⁴Magju k'āai sīi hagdaujō dich hłłi chaar haunaa, hi dłi hagpierraanaa, haairaa haju haai nłm, hi dłi dichdēu hampierr haba; ⁵mag dich hłłi dłi pawiajā, sīi hōor Hēwandam k'augbam k'łłnjō hi dłi k'iir lōkōo k'aba, sīi hi dłi k'apes hajupajā k'iirjuba. ⁶Ni hābmuajā hoob dich k'apeen hłłin wau sīsid hamiet, ni magłm gaaimuajā pāach k'apeen k'ūgurmiet. Na maachdēu pāach k'iircha jaau narrjō, magłm paran Hēwandamaujā jua k'łaba deejem, hichdēujā jāg k'ōchk'aba sierraawai. ⁷Hēwandamau maach hich hat'ee jłr hautarr chan sīi parhooba pekau wau wənłrramk'iir k'abajim. Magju k'āai hichdēu k'ōsi simjō hich hat'ee nem wajap'ł wau nłmpai wau wənłrramk'iirta maach hich dēnk'a haujim. ⁸Magtarr haawai chamłg nem wajap'a wau nłmta hiseg sim wounaun chi jaau wənłrram k'łłnta

hisegba, hich Hēwandam hichdēu maachig hich Hak'aar deejemchata hiseg sim, chamag maachdēu jaau wēnarram hiekjā hi dēn haawai.

⁹Mag Hēwandam hiek hāk'a nam gaaimua k'odk'a t'annam k'ann hap'ajā warag chik'am k'a k'ōsi hamk'iir chan mua tag pārag bāljā jaauplibam, hich Hēwandamauchata ya pāar mag k'ōsi wēnarraa k'augpi siēwai. ¹⁰Macedonia durram k'ann hū pāar t'um hagdaujō chik'am k'a k'ōsi wēnarrajem chadcha; magam hāba mam marau waragta jūr hagdaujō dich k'apeen daupii habat hanam. ¹¹K'ōinaa wēnarrajuuta hēk'anaa nem hinagdā wauju haai nam k'ai, hag gaaipaita nāisit. Pāach juadamaucha p'idk'abat, nawe maachdēu pāachig jaaumjō. ¹²Maagwai bit'urgam k'ann Hēwandam hiek hāk'aba nam k'annaujā pāach mag hoowai, pāar hēugar k'aigba hiek'abaju; mag nam dāi hichab pāach mag p'idk'aawai pāachdēu nem hig nam hat'eejā pāar haugchēbaju.

Maach Pör Jesucristo bēēju Pabloou jaautarr

¹³K'odamnaa, sīi Hēwandam hiek hāk'aba haajem k'annjō pāach hōk'iirjuu hapimaaugau, marau pārag jaaum hig nam, jāga haajē mag maach Hēwandam hiek hāk'a nam k'ann meewai. ¹⁴Maadēu k'ap'ā nam Jesús meewia deeu hīu p'iidatarr. Magtarr haawai t'āraucha hi hiek hāk'a nam hōtarr k'annjā deeu hich Hēwandamau p'iiriutk'a hauwia hich Jesús pierrum dāi bēēju jā chadcha k'ap'ā haju haai nam.

¹⁵Magua maach Pör Jesús hiekta maach hiek gaai t'awi pārag k'ap hamk'iir marau mag nam: Maach Pör Jesús bēem hed maach hagt'a chi hīu durrum k'ann chan maach na k'ēchtarr k'ann na hi k'iirp'ee pos haimabaju, maach nawe k'ēchtarr k'anna nacha p'iidatk'aju haawai. ¹⁶Maach Pör Jesús hich bēem hedan hichta nem hiek t'eeg bēēju, Hēwandam trompeta tēe habarm dāi Arcangelau hi pierrum jaauwai hāa habarm hee. Mag hāgt'armua pierrwai Cristo hiek hāk'a nam meetarr k'anna nacha hīu p'iidatk'aju; ¹⁷maimuata maach hagt'a chi hīu durrum k'ann sīi hāgt'aa hedjā baug hee dēgōlp jīrk'a hat'amjō hawi mag chi maach nawe meetarr k'annpa hich mag hi dāi hāba nāisiju. ¹⁸Mag hi dāi hāba naaimaju haawai magam hiek hig hiyā namuata warag hagdaujō pāach k'apeen k'iir honee hapibat.

5 ¹K'odamnaa, mam jāagwaita mag maach p'ē hawaan bēēju hed chan mua pārag jaauplibam. ²Ya pārau k'ap'ā nam, maach Pör Jesús bēem hedan, sīi nem jīgk'aaajemta hedaar dēgōlp nem jīgk'abaichēmjōta barchēju. ³Maguata chi hāk'aba nam k'annau, “Hīsin chad maach k'ajap'a k'ōinaa hap'ōbaadēbma” hanam hee, dēgōlp ham hōju hed barchēju, sīi k'ajap chaai hawaag dēgōlp hāi chaai machk'abaadēmjō. Magbarm hed chi t'abagk'a nāisim k'ann chan ni hābjā Hēwandam jua heemua peerdbam. ⁴K'odamnaa, pari pāar hagt'a warramjō sīi k'ichag heeta k'aba nam, mag maach Pör bēem hedjā hok'opp'a nam hoocheeg. ⁵Ya pāran t'umwe hararag heem k'annau; ya pāar hāsdawam k'annk'a t'anaabahab. Maach chan hedaram k'ann k'aba ni k'ichag heem k'annjā k'abam. ⁶Magua warm k'annjō sīi parhooba dichdēu nem waumpierr wau wēnarraju k'aba

nam; magju k'āai waja'ata k'iir k'aug naaju haai nam hi bëewaim hat'ee, sīi pör hee nag wai namjö hok'op'a k'aba. ⁷Maadëu k'ap'la nam, hōran hedaar paawaita k'āidatk'aajem, maimua k'ëumamuata dōtarr k'ai, hedaar paawaita hīchab k'ēch t'anaajem. ⁸Pari maachin hāsawam k'alan haawai donnaanjō parhoob nem wauju k'aba nam. Maachin Hëwandam hiek maachdëu hogdaba hīk'a namta warag k'ōsi hīk'anaa, Jesucristoou maach peerda hawaan bëejuuta hich mag k'iir heyaa wai wënarraju haai nam. ⁹Hëwandamau maach jar haauwai chan deeu hāsie maach gaai jua k'aba hichdëu hampierr Haagta maach jar haubajim. Hirua maach jar hautarran, maach Pör Jesucristo gaaimua hlu peerda wënarramk'iirta maach jar haujim. ¹⁰Hichta maach kōit hadarraa hich t'ōopijim, magbarm gaaimua deeu hich bëewai hag'ta hīu durrum hoobaicheewai, wa meewi naawia k'āijā, hīchab hich dāi wënarramk'iir hich dāi harraag. ¹¹Mag hi dāi hāba naaimaju haawai hich jāg pāach namjö pāach k'apeen k'iir honee hapinaa Hëwandam hiek jaa namuajā hagdajō chik'am hub hapijuuta hēk'abat.

¹²K'odamnaa, marau pārag jaaum hig namlan hīchab, har pāach hee chi pōrnaan Hëwandam hiek jaauna pāach wawiejem k'alan chan hoob pārau sīi hamag hoobamjö hamiet hanamau, hamag p'agmaaugau. ¹³Magam gaai p'idk'a durrum paar waja'p'a ham daupiinaa ham k'a k'ōsi habat. Magnaa pāach wir haigpaijā k'ōinaa naajeet.

¹⁴K'odamnaa, har jāg p'idk'ama'p'a sisidam k'alanagjā hik'aba meeurrau siubat p'idk'amk'iir. K'a honeg chuk'u nam k'alanjā k'iir honee hapinaa bār habarm gaaimua pekau hee burrijōjō nam k'alan juagjā hoobat. Pari mag nem jaauwaijā k'ajap'a hit'uu habat ham dāi.

¹⁵Chik'amnau pāach dāi k'aigba haawai hoob hich hagjō haju hawia ham dāi k'aigba hamiet. Magju k'āai pāach nem waaupierr nem waja'p'a wajuuta hēk'abat, pāach wir haigpai maimua t'umaam k'alan dāi hawiajā hich hagjō.

¹⁶Hed hēepierr hich mag honee habat. ¹⁷Hed hēepierr Hëwandamagta jëeb k'aba jëebat. ¹⁸Mag jëe namua nem t'umaam paar hirig hlu hajim habat. Pār Jesucristo dēnk'a naawai magta hirua hapim k'ōsi sim pārag hich dāi.

¹⁹Hëwandam Hak'arau pāach k'apeenag nem waupiewai hidëu waupibat, hoob magam waumiet haba. ²⁰Hëwandamau k'iirjug deewia pāach hee hi hiek jaa nam k'alanau nem jaauwai, hoob sīi hūrbamjö hamiet. ²¹Hamau jaa nam t'um waja'p'a hūrnaa chi waja'ampai pör hee hat'at. ²²Nem wau namua maach pekau paarpapiejem nem warre t'um hisegbapit.

²³Hëwandam hichdëu hōor k'ōinaa hapiejemuata pār waja'p'a pekau chuk'u wai siēk'iin hlu hak'am. Magua pār kōit Hëwandamag jëe chiram, pār hak'ar, pār mor maach chi hāram cha maach hiyāla nampa t'umaa waja'p'a t'alanmta maach Pör Jesucristoou hich bëewai hoochēmkiir. ²⁴Hich chi pār jar hautarran chan hich hiek'abarm bārjā sēuk'aba sierram. Hī mag sierraawai hichdëu mag habarmjā chadcha sierram.

Pablo salud häbmiecharam

²⁵K'odamnaän, maar kōitjā hīchab Hēwandamag jēubat. ²⁶Maach k'odnaän t'umaam k'ΛΛnag mΛ salud deebat. ²⁷Maach Pör Jesuu mΛrΛg jaaupi sīewai hi hiekta mua mΛch hiek gaai t'Λwi hēsap gaai mΛg p'ā deerpi chirΛm. MΛg mua p'ā deerpi chirΛm Hēwandam gaaimua t'um maach k'odk'a nΛm k'ΛΛn jāgdaar t'Λrbat, hamach jāgΛucha hūrmk'iir.

²⁸Maach Pör Jesucristoogta pāar kōit jēeu chiraajem, hichdēuta pārau nemdam hig nΛm t'umaa dedee hamk'iir.

MΛgdampai hajim pārag jaaupim hig chirarr. Hayoo keena,

Pablo